

ಶ್ರೀ

	ಶ್ರೀ ಗುರುಭ್ಯೋ ನಮಃ	
	ಶ್ರೀ ಪರಮ ಗುರುಭ್ಯೋ ನಮಃ	
	ಶ್ರೀಮದಾನಂದತೀರ್ಥ ಭಗವತ್ಪಾದಾಚಾರ್ಯ ಗುರುಭ್ಯೋ ನಮಃ	
	ಹರಿಃ ಓಂ	

ಶ್ರೀ ಪುರಂದರದಾಸರು

- ಶ್ರೀ ನಾರದರ ಅಂಶ

ಮನ್ಮನೋಭಿಷ್ಠವರದಂ | ಸರ್ವಾಭಿಷ್ಠ ಫಲಪ್ರದಂ ||
ಪುರಂದರಗುರುಂ ವಂದೇ | ದಾಸ ಶ್ರೇಷ್ಠಂ ದಯಾನಿಧಿಂ ||

ಘನಿಯೊಳುಪ್ಪುವ ತಿಲಕ ತುಳಸಿಲೆ |
ಮಣಿಗಣಾಂಚಿತಕಂಠ ಕರದಲಿ |
ಕ್ಷಣಿತ ವಿಲಾಸ ಸುಸ್ವರದಿ ಬಹುತಾಳಗತಿಗಳಲಿ |
ಪ್ರಣವಪ್ರತಿಪಾದ್ಯನ ಗುಣಗಳೆ |
ಕುಣಿಕುಣಿದು ಅತಿಶಂಭ್ರಮದಿ ಗಾ- |
ಯನವ ಮಾಡುವ ದೇವ ಋಷಿ ನಾರದರಿಗಾನಮಿಪೆ ||
- ಹರಿಕಥಾಮೃತಸಾರ ಕಕ್ಷಾತಾರತಮ್ಯಶಂಧಿ ೨೬ನೇ ಪದ್ಯ

ಶ್ರೀ

- ಭಾಗ ೧ -

ರಾಗ : ಕಲ್ಯಾಣಿ, ಆದಿತಾಳ

ಗಜವದನ ಬೇಡುವೆ ಗೌರಿತನಯ || ಪ ||

ತ್ರಿಜಗ ವಂದಿತನೆ ಸುಜನರ ಪೊರೆವನೆ || ಅ.ಪ ||

ಪಾಶಾಂಕುಶಧರ ಪರಮಪವಿತ್ರ |

ಮೂಷಕವಾಹನ ಮುನಿಜನಪ್ರೇಮ || ೧ ||

ಮೋದದಿ ನಿನ್ನಯ ಪಾದವ ತೋರೊ |

ಸಾದುವಂದಿತನೆ ಆದರದಿಂದಲಿ || ೨ ||

ಸರಸಿಜನಾಭ ಶ್ರೀ ಪುರಂದರವಿಠಲನ |

ನಿರುತ ನೆನೆಯುವಂತೆ ನೀ ದಯಮಾಡೋ || ೩ ||

ರಾಗ : ಮೋಹನ, ಅಟ್ಟತಾಳ

ರಂಗ ಬಾರೋ ರಂಗ ಬಾರೋ ರಂಗಯ್ಯ ಬಾರೋ || ಪ ||

ಪೊನ್ನಂಗುರವ ನಿನಗೀವೆ ಪನ್ನಂಗಶಯನನೆ ಬಾರೋ || ಅ.ಪ ||

ವೆಂಕಟರಮಣನೆ ಬಾರೋ ಪಂಕಜಚರಣವ ತೋರೊ |

ಮುಖಿಂದ ಮುಂದೆ ನಿಂದಾಡೋ ಕಿಂಕಿಣಿ ಕಿಣಿಕಿಣಿ ರವದಿಂದ || ೧ ||

ಬಡನಡುವಿನ ಘಂಟೆ ಬಳುಕಿ ಡಣಡಣಿಸುತ್ತಾ |

ಕಡಗ ಕಾಲಂದುಗೆ ಗೆಜ್ಜೆ ಅಡಿಗಡಿಗಿ ನಡೆಸುತ್ತಾ ಬಾರೋ || ೨ ||

ಕೊರಳಿಗ್ಧಾಕಿದ ಹುಲಿಯುಗುರು ತೋರಮುತ್ತಿನ ಹಾರಂಗಳ್ಳೊಳೆಯುತ್ತ |

ಪರಿಪರಿ ವಿಧಗಳಿಂದ ಪುರಂದರವಿಠಲನೆ ಬಾರೋ || ೩ ||

ರಾಗ : ಸಿಂಧುಭೈರವಿ , ಝಂಪತಾಳ
ಏಕೆ ಚಿಂತಿಸುತ್ತಿರುವಿ ಬಂದೆ ಮನವೆ | ಪ |
ಲೋಕನಾಥನ ನೆನೆದು ಸುಖಿಯಾಗು ಮನವೆ || ಅ. ಪ ||

ಹುಟ್ಟುವಾಗಾಪತ್ತಿಗಾರು ಚಿಂತಿಸಿದವರು |
ಕಟ್ಟ ಕಡೆಯಲಿ ಲಯಕೆ ಯಾರ ಚಿಂತೆ |
ನಟ್ಟ ನಡುವಿನ ಬಾಳಿಗೇಕೆ ಚಿಂತಿಸುತ್ತಿರುವೆ |
ಹುಟ್ಟಿದವರಿಗೆ ಮೂರು ಬಟ್ಟಿಲ್ಲವೆ ಮರುಳೆ || ೧ ||

ನವಿಲಿಗೆ ಚಿತ್ರಪತ್ರವನಾರು ಬರೆದವರು |
ಹವಳದಾ ಲತೆಗೆ ಕೆಂಪಿಟ್ಟವರು ಯಾರು |
ಸವಿಮಾತಿನರಗಿಣಿಗೆ ಹಸುರು ಬಳಿದವರಾರು |
ಆವ ಮಾಡಿದವ ನಮ್ಮ ಮರೆತಿಹನೆ ಮರುಳೆ || ೨ ||

ಬಸಿರೊಳಗೆ ಶಿಶುವನು ಅದಾರು ಸಲಹಿದವರು |
ವಸುಧೆಯನು ಬಸಿರೊಳಿಟ್ಟಿರುವರಾರು |
ಹಸಗೆಡದೆ ನಮ್ಮ ಶ್ರೀಪುರಂದರವಿಟ್ಟಲನ |
ಬಿಸಜಪಾದವ ನಂಬಿ ಸುಖಿಯಾಗು ಮರುಳೆ || ೩ ||

ರಾಗ : ಷಣ್ಮುಖಪ್ರಿಯ , ಆದಿತಾಳ
ಯಾರೆ ಬಂದವರು ಮತ್ತಿನ್ಯಾರೇ ಬಂದವರು || ಪ ||
ನಾರಾಯಣ ಕೃಷ್ಣನಾಥನಲ್ಲದೆ ಬೇರೆ || ಅ.ಪ ||

ಹೆಜ್ಜೆ ಹೊಸದಾಗಿದೆ ಮನೆಯೊಳಗೆಲ್ಲ | ಸೆಜ್ಜೆಯ ಮನೆಯೊಳು ಸದ್ದಾಯಿತಲ್ಲ |
ವಜ್ರಹಾರಗಳೆಲ್ಲ ಕಿತ್ತು ಚೆಲ್ಲಿದೆ ನೋಡೆ | ಮಜ್ಜೆಗೆಯೊಳಗಿಹ ಬೆಣ್ಣೆಯ ಕಾಣೆ || ೧ ||

ಹಾಲಹರವಿಯು ಅರೆವಾಸಿಯಾಗಿದೆ | ಹಾಲುಗಡಿಗೆಯೊಡೆದು ಹರಿಯುತಲಿಹುದು |
ಬಾಲರ ತೊಟ್ಟಿಲು ಚದರಿಹುದಲ್ಲಿ | ದೇವರ ಕದವು ತೆರೆದು ರಂಜಿಪುದು || ೨ ||

ಹಿಂದೆ ನಾ ಮಾಡಿದ ಪುಣ್ಯದ ಫಲದಿಂದ | ಇಂದು ನಾ ಕಂಡೆನು ಬಾಲಕೃಷ್ಣನ |
ಮಂದಗಮನೆಯರು ಎತ್ತಿಕೊಂಡಾಡುವ | ಚಂದದ ಪುರಂದರವಿಠಲನಲ್ಲದೆ ಬೇರಿನ್ನು || ೩ ||

ರಾಗ : ಕಲ್ಯಾಣಿ, ಅಟ್ಟತಾಳ
ಅಂಬೆಗಾಲಿಕ್ಕುತ್ತಲಿ ಬಂದ ಗೋವಿಂದ || ಪ ||
ಅಂಬುಜನಾಭ ದಯದಿಂದ ಎನ್ನ ಮನಗೆ || ಅ.ಪ ||

ಜಲಚರ ಜಲವಾಸ ಧರಣಿಧರ ಮೃಗರೂಪ |
ನೆಲನಳೆದು ಮೂರಡಿ ಮಾಡಿ ಬಂದ |
ಕುಲನಾಶ ವನವಾಸ ನವನೀತ ಚೋರನಿವ |
ಲಲನೆಯರ ವ್ರತಭಂಗ ವಾಹನತುರಂಗ || ೧ ||

ಕಣ್ಣಬಿಡುವನು ತನ್ನ ಬೆನ್ನತಗ್ಗಿಸುವನು |
ಮಣ್ಣುಕೆದರಿ ಕೋರೆ ಬಾಯಿತೆರೆದು |
ಚಿಣ್ಣಭಾರ್ಗವ ಲಕ್ಷ್ಮಣ ಅಣ್ಣ ಬೆಣ್ಣೆಯ ಕಳ್ಳ |
ಮಾನವ ಬಿಟ್ಟು ಕುದುರೆಯನೇರಿದ || ೨ ||

ನೀರಪೊಕ್ಕನು ಗಿರಿಯನೆಗಹಿ ಧರಣಿಯ ತಂದ |
ನರಮೃಗ ಬಲಿಬಂಧ ಕೊರಳುಗೊಯಿಕ |
ಶರಮುರಿದೊರಳೆಳೆದು ನಿರವಾಣ ಹಯ ಹತ್ತಿ |
ಪುರಂದರವಿಠಲ ಮನೆಗೆ ತಾ ಬಂದ || ೩ ||

[ವಿಶೇಷ : ದಶಾವತಾರದ ಕೀರ್ತನೆ ಇದು. ವಿಶೇಷವೆಂದರೆ ಪ್ರತಿ ನುಡಿಯಲ್ಲಿ ಹತ್ತೂ ಅವತಾರಗಳ ಪ್ರಸ್ತಾಪ ಬರುತ್ತದೆ.

ನೆಲನಳೆದು ಮೂರಡಿ ಮಾಡಿ - ವಾಮನ ಅವತಾರ]

ರಾಗ : ಮುಖಾರಿ , ಆದಿತಾಳ
ಪಾಲಿಸೆಮ್ಮ ಮುದ್ದು ಶಾರದೆ ಎನ್ನ | ನಾಲಿಗೆಯಲಿ ನಿಲ್ಲಬಾರದೆ || ಪ ||

ಲೋಲಲೋಚನೆ ತಾಯೇ ನಿರುತ ನಂಬಿದೆ ನಿನ್ನ || ಅ. ಪ ||

ಅಕ್ಷರಕ್ಷರ ವಿವೇಕವ ನಿನ್ನ | ಕುಕ್ಷಿಯೊಳೀರೇಳು ಲೋಕವ |
ಸಾಕ್ಷಾದ್ರೂಪದಿಂದೊಲಿದು | ರಕ್ಷಿಸು ತಾಯೇ || ೧ ||

ಶೃಂಗಾರಪುರ ನೀವಾಸಿನಿ ದೇವಿ | ಸಂಗೀತ ಗಾನ ವಿಲಾಸಿನಿ |
ಮಂಗಳ ಗಾತ್ರಳೆ ಭಳಿರೆ | ಬ್ರಹ್ಮನ ರಾಣಿ || ೨ ||

ಸರ್ವಾಲಂಕಾರದಯಾ ಮೂರುತಿ ನಿನ್ನ | ಚರಣವ ಸ್ತುತಿಸುವೆ ಕೀರುತಿ |
ಗುರುಮೂರ್ತಿ **ಪುರಂದರ** | ವಿಠಲನ ಸ್ಮರಿಸುವೆ || ೩ ||

ರಾಗ : ಕಾಂಬೋದಿ, ಝಂಪತಾಳ
ಸುಲಭ ಪೂಜೆಯ ಮಾಡಿ ಬಲವಿಲ್ಲದವರು || ಪ ||
ನಳಿನನಾಭನ ಪಾದ ನಳಿನ ಸೇವಕರು || ಅ.ಪ ||

ಇರುಳು ಹಚ್ಚುವ ದೀಪ ಹರಿಗೆ ನೀರಾಜನವು |
ಮರೆಮಾಡುವ ವಸ್ತ್ರ ಪರಮ ಮಡಿಯು |
ತಿರುಗಾಡಿ ದಣಿಯುವುದೆ ಹರಿಗೆ ಪ್ರದಕ್ಷಿಣೆಯು |
ಹೊರಳಿ ಮಲಗುವುದೆಲ್ಲ ಹರಿಗೆ ವಂದನೆಯು || ೧ ||

ನುಡಿವ ಮಾತುಗಳೆಲ್ಲ ಕಡಲಶಯನನ ಜಪವು |
ಮಡದಿ ಮಕ್ಕಳು ಮತ್ತೆ ಒಡನೆ ಪರಿವಾರವು |
ನಡುಮನೆಯು ಅಂಗಳವು ಉಡುಪಿ ಭೂ ಪೈಕುಂಠ |
ಎಡ ಬಲದ ಮನೆಯವರು ಕಡುಭಾಗವತರು || ೨ ||

ಹೀಗೆ ಅನುದಿನ ತಿಳಿದು ಹಿಗ್ಗುವ ಜನರ ಭವ- |
ರೋಗ ಪರಿಹರವು ಮೂಜಗದಿ ಸುಖವು |
ಹೋಗುತ್ತಿದೆ ಈ ಆಯು ಬೇಗದಿಂದಲಿ ನಮ್ಮ |
ಯೋಗೇಶ ಪುರಂದರವಿಠಲನ ನೆನೆನೆನದು || ೩ ||

ರಾಗ : ಮೋಹನ , ಆದಿತಾಳ
ಇದೇ ಸಮಯ ರಂಗ ಬಾರೇಲೋ || ಪ ||
ಇದೇ ಸಮಯ ಕೃಷ್ಣ ಬಾರೇಲೋ || ಅ.ಪ ||

ಅತ್ತಿಗೆ ಲಕ್ಷ ಬತ್ತಿ ಶೀಲಳೊ | ಅಷ್ಟು ಆಗದವರೆಗವಳೇಳಳೊ |
ಅತ್ತೆ ಪುರಾಣದಿ ಲೋಲಳೊ | ಸರಿಹೊತ್ತಿನ ವೇಳೆಗೆ ಬರುವಳೊ || ೧ ||

ಮಾವ ಎನ್ನಲ್ಲಿ ಅವಿಶ್ವಾಸಿಯೊ | ಮದ್ದೆಯಾದ ಗಂಡ ಉದಾಸಿಯೊ |
ಭಾವನು ಎನ್ನ ಸೆರಹೇಸಿಯೊ | ನೀ ವೇಳೆಗೆ ಬಂದರೆ ವಾಸಿಯೊ || ೨ ||

ತಂದೆತಾಯಿಯ ಆಸೆ ಮಾಡೆನು | ಎನ್ನ ಕಂದನ ಮೇಲೆ ಮನಸಿಡೆನು |
ಮಂದರೋದ್ಧರ ಪುರಂದರವಿಠಲ ನೀ | ಬಂದರೆ ಚರಣಸೇವೆ ಮಾಳ್ವೆನೊ || ೩ ||

ರಾಗ : ಶಹನ, ಛಾಪುತಾಳ

ಜಯ ಜಾನಕೀ ಕಾಂತ ಜಯ ಸಾಧುಜನ ವಿನುತ || ಪ ||
ಜಯತು ಮಹಿಮಾನಂತ ಜಯ ಭಾಗ್ಯವಂತ ಜಯ ಜಯ || ಅ.ಪ ||

ದಶರಥನ ಮಗ ವೀರ ದಶಕಂಠ ಸಂಹಾರ |
ಪಶುಪತೀಶ್ವರ ಮಿತ್ರ ಪಾವನ ಚರಿತ್ರ |
ಕುಸುಮಬಾಣ ಸುರೂಪ ಕುಶಲಕೀರ್ತಿ ಕಲಾಪ |
ಅಸಮ ಸಾಹಸ ಶಿಕ್ಷ ಅಂಬುಜ ದಳಾಕ್ಷ || ೧ ||

ಸಾಮಗಾನ ವಿಲೋಲ ಸಾಧುಜನ ಪರಿಪಾಲ |
ಕಾಮಿತಾರ್ಥ ಪ್ರದಾತ ಕೀರ್ತಿ ಸಂಜಾತ |
ಸೋಮಸೂರ್ಯಪ್ರಕಾಶ ಸಕಲ ಲೋಕಾಧೀಶ |
ಶ್ರೀಮಹಾ ರಘುವೀರ ಸಿಂಧುಗಂಭೀರ || ೨ ||

ಸಕಲ ಶಾಸ್ತ್ರ ವಿಚಾರ ಶರಣಜನ ಮಂದಾರ |
ವಿಕಸಿತಾಂಬುಜವದನ ವಿಶ್ವಮಯ ಸದನ |
ಸುಕೃತ ಮೋಕ್ಷಾಧೀಶ ಸಾಕೇತಪುರವಾಸ |
ಭಕ್ತವತ್ಸಲ ರಾಮ ಪುರಂದರವಿಠಲ || ೩ ||

ರಾಗ : ಆರಭಿ, ಆದಿತಾಳ

ಲಾಲಿಸಿದಳು ಮಗನ ಯಶೋದೇ ಲಾಲಿಸಿದಳು ಮಗನ || ಪ ||

ಆರಳೆಲೆ ಮಾಗಾಯಿ ಬೆರಳಿಗುಂಗುರವಿಟ್ಟು |
ತರಳನ ಮೈಸಿರಿ ತರುಣಿ ನೋಡುತ ಹಿಗ್ಗಿ || ೧ ||

ಬಾಲಕನ ಕೆನೆ ಹಾಲು ಮೊಸರನೀವೆ |
ಲೀಲೆಯಿಂದಲಿ ಎನ್ನ ತೋಳ ಮೇಲ್ಮಲಗೆಂದು || ೨ ||

ಮುಗುಳು ನಗೆಯಿಂದ ಮುದ್ದು ತಾ ತಾರೆಂದು |
ಜಗದೊಡೆಯನ ಶ್ರೀ ಪುರಂದರವಿಠಲನ || ೩ ||

ರಾಗ : ಕಾಂಬೋದಿ , ಆದಿತಾಳ

ಅಂಗನೆಯರೆಲ್ಲ ನೆರೆದು ಚಪ್ಪಾಳಿಕ್ಕುತ ದಿವ್ಯ || ಪ ||
ಮಂಗಳ ನಾಮವ ಪಾಡಿ ರಂಗನ ಕುಣಿಸುವರು || ಅ.ಪ ||

ಪಾಡಿ ಮಲಹರಿ ಭೈರವಿ ಸಾರಂಗಿ ದೇಶಿ |
ಗುಂಡುಕ್ರಿಯ ಗುರ್ಜರಿ ಕಲ್ಯಾಣಿ ರಾಗದಿ |
ತಂಡ ತಂಡದಲಿ ನೆರೆದು ರಂಗನ ಉಡಿಯ ಘಂಟೆ |
ಧಂಧಣಧಣಿರೆಂದು ಹಿಡಿದು ಕುಣಿಸುವರು || ೧ ||

ತಿತ್ತಿರಿ ಮೌಳಿ ತಾಳ ದಂಡಿಗೆ ಮದ್ದಲೆ |
ಉತ್ತಮದ ಶಂಖ ಶಬ್ದ ನಾದಗಳಿಂದ |
ಸುತ್ತ ಮುತ್ತಿ ನಾರಿಯರು ಧೈ ತಥೈ ಥಾಯೆಂದು |
ಅರ್ತಿಯಿಂದ ಕುಣಿಸುವರು ಪರವಸ್ತವ ಹಿಡಿದು || ೨ ||

ಕಾಮಿನಿಯರೆಲ್ಲ ನೆರೆದು ಕಂದನೊಡನಾಟವಾಡಿ |
ಪ್ರೇಮದಿಂ ಬಿಗಿ ಬಿಗಿದಪ್ಪಿ ಮುದ್ದಾಡಿ |
ಕಾಮಿತ ಫಲವೀವ ಭಕುತಜನರೊಡೆಯ |
ಸ್ವಾಮಿ ಶ್ರೀ ಪುರಂದರವಿಠಲರಯನ್ನ || ೩ ||

ರಾಗ : ಕಲ್ಯಾಣಿ , ಅಟ್ಟಿತಾಳ

ಅಂಚಿಕಿನ್ಯಾತಕಯ್ಯಾ ಸಜ್ಜನರಿಗೆ | ಭಯವು ಇನ್ಯಾತಕಯ್ಯಾ || ಪ ||
ಸಮ್ಮಿವರಾಯರ ಸ್ಮರಣೆ ಮಾಡಿದಮೇಲೆ || ಅ.ಪ ||

ಕನಸಿಲಿ ಮನಸಿಲಿ ಕಳವಳವಾದರೆ |
ಹನುಮನ ನೆನೆದರೆ ಹಾರಿಹೋಗದೆ ಪಾಪ || ೧ ||

ರೋಮ ರೋಮಕೆ ಕೋಟಿ ಲಿಂಗ ಉದ್ಧರಿಸಿದ |
ಭೀಮನ ನೆನೆದರೆ ಬಿಟ್ಟು ಹೋಗದೆ ಭೀತಿ || ೨ ||

ಪುರಂದರವಿಠಲನ ಪೂಜೆಯ ಮಾಡುವ |
ಗುರುಮಧ್ವರಯರ ಸ್ಮರಣೆ ಮಾಡಿದ ಮೇಲೆ || ೩ ||

ರಾಗ : ಮುಖಾರಿ , ಝಂಪತಾಳ

ಅಂತಕನ ದೂತರಿಗೆ ಕಿಂಚಿತ್ತು ದಯವಿಲ್ಲ ।
ಚಿಂತೆಯನು ಬಿಟ್ಟು ಶ್ರೀಹರಿಯ ನೆನೆ ಮನವೆ ॥ ಪ ॥

ದಿವ ರತ್ನಿಯೆನ್ನದೆ ವಿಷಯಲಂಪಟನಾಗಿ ।
ಸವಿಯೂಟಗಳನುಂಡು ಭ್ರಮಿಸಬೇಡ ।
ಅವನ ಕೊಂದಿವನ ಕೊಂದರ್ಥವನು ಗಳಿಸುವೊಡೆ ।
ಜವನದೂತರು ಬರುವ ಹೊತ್ತು ನೀನರಿಯೆ ॥ ೧ ॥

ಮೊನ್ನೆ ಮದುವೆಯನಾದೆ ಕರೆವುದೊಂದೆರಡೆಮ್ಮೆ ।
ನಿನ್ನೆ ಕೊಂಡೆನು ಕ್ಷೇತ್ರ ಫಲವು ಬಹುದು ।
ಹೊನ್ನು ಹಣವುಂಟೆನಗೆ ಸಾಯಲಾರೆನು ಎನಲು ।
ಬೆನ್ನು ಬಿಡುವಳೆ ಮೃತ್ಯು ವ್ಯರ್ಥ ಜೀವಾತ್ಮಾ ॥ ೨ ॥

ಹೊಸ ಮನೆಯ ಕಟ್ಟಿದೆನು ಗೃಹಶಾಂತಿ ಮನೆಯೊಳಗೆ ।
ಬಸುರಿ ಹೆಮ್ಮತಿ ಮಗನ ಮದುವೆ ನಾಳೆ ।
ಹಸನಾಗಿ ಇದೆ ಬದುಕು ಸಾಯಲಾರೆನು ಎನಲು ।
ಕುಸುರಿದರಿಯದೆ ಬಿಡರು ಯಮನವರು ಆಗ ॥ ೩ ॥

ಪುತ್ರ ಹುಟ್ಟಿದ ದಿವಸ ಹಾಲು ಊಟದ ಹಬ್ಬ ।
ಮತ್ತೊಬ್ಬ ಮಗನ ಉಪನಯನ ನಾಳೆ ।
ಅರ್ತಿಯಾಗಿದೆ ಬದುಕು ಸಾಯಲಾರೆನು ಎನಲು ।
ಮೃತ್ಯು ಹೆಡತೆಲೆಯಲ್ಲಿ ನಗುತಿರ್ಪುದರಿಯೆ ॥ ೪ ॥

ಅಟ್ಟಡಿಗೆಯುಣಲಿಲ್ಲ ಇಷ್ಟ ದರುಶನವಿಲ್ಲ ।
ಕೊಟ್ಟ ಸಾಲದ ಕೇಳ್ವ ಹೊತ್ತನರಿಯೆ ।
ಕಟ್ಟೆ ತುಂಬಿದಮೇಲೆ ಕ್ಷಣಮಾತ್ರ ಇರಲಿಲ್ಲ ।
ಅಷ್ಟರೊಳು ಪುರಂದರವಿಠಲನೆನು ಮನವೆ ॥ ೫ ॥

ರಾಗ : ಕಲ್ಯಾಣಿ , ತ್ರಿವಿಡಿತಾಳ
ಅಂದಿಂದ ನಾ ನಿನ್ನ ನೆರೆ ನಂಬಿದೆನೊ ಕೃಷ್ಣ || ಪ ||
ತಂದೆ ಗೋವಿಂದ ಮುಕುಂದ ನಂದನ ಕಂದ || ಅ.ಪ ||

ಬಲವಂತನುತ್ಪಾನಪಾದರಾಯನ ಕಂದ | ಬಲತಾಯಿ ನೂಕಲು ಅಡವಿಯೊಳು |
ಜಲಜಾಕ್ಷ ನಿನ್ನ ಕುರಿತು ತಪವಿರಲಾಗಿ | ಒಲಿದು ಧ್ರುವಗೆ ಪಟ್ಟಗಟ್ಟಿದ್ದು ಕೇಳಿ || ೧ ||

ನಕ್ರಂಗೆ ಗಜರಾಜ ಸಿಕ್ಕು ಸರಸಿಯೊಳು | ದುಃಖದಿ ಶ್ರೀಹರಿಯೆ ಸಲಹೆನ್ನಲು |
ಚಕ್ರದಿ ನೆಗಳ ಕಂಠವ ತರಿದು ಭಕ್ತನ | ವಕ್ರವ ಪರಿದಾದಿಮೂಲನೆಂವುದ ಕೇಳಿ || ೨ ||

ದ್ರುಪದನ ಸುತೆಯ ದುಶ್ಯಾಸನ ಸಭೆಯೊಳು | ಕಪಟದಿ ಸೀರೆಯ ಸೆಳೆಯುತಿರೆ |
ಸುಪರ್ಣವಾಹನ ಕೃಷ್ಣ ಸಲಹೆಂದು ಅಬಲೆಯ |
ಅಪಮಾನದಿಂ ಕಾಯ್ದು ಶ್ರೀಹರಿಯೆಂಬುದ ಕೇಳಿ || ೩ ||

ಹರಿನರಾಯಣನೆಂದು ಪ್ರಹ್ಲಾದ ಒರೆಯಲು | ದುರುಳ ದಾನವನವನೊಳು ಮುನಿದು |
ಕರೆ ನಿನ್ನ ಒಡೆಯನ ಎಂದು ಗರ್ಜಿಸಿ ನರ- |
ಹರಿ ಬಂದು ಒಡನೆಯೆ ಕಾಯ್ದನೆಂಬುದ ಕೇಳಿ || ೪ ||

ಅಂಬರೀಷಗೆ ದೂರ್ವಾಸ ಶಾಪವ ಕೊಡೆ | ಅಂಬುಜಲೋಚನ ಚಕ್ರದಿಂದ |
ಬೆಂಬತ್ತಿ ಮುನಿಯ ಶಾಪವ ಪರಿಹರಿಸಿದ | ಕಂಬು ಚಕ್ರಧರ ಹರಿಯೆಂಬುದ ಕೇಳಿ || ೫ ||

ಛಲ ಬೇಡ ರಾಮನ ಲಲನೆಯ ಬಿಡುಯೆಂದು | ತಲೆ ಹತ್ತರವಗೆ ಪೇಳಲು ತಮ್ಮನ |
ಬಳಲಿಸಿ ಹೊರಡಿಸಲವ ನಿನ್ನ ಮೊರೆ ಹೊಗೆ |
ಸಲೆ ವಿಭೀಷಣಗೆ ಲಂಕೆಯನ್ನಿತ್ತುದ ಕೇಳಿ || ೬ ||

ಸುರ ನರ ನಾಗಲೋಕದ ಭಕ್ತ ಜನರನ್ನು | ಪೊರೆಯಲೋಸುಗ ವೈಕುಂಠದಿಂದ |
ಸಿರಿಸಹಿತಲೆ ಬಂದು ಶೇಷಾಚಲದಿ ನಿಂತ |
ಪುರಂದರವಿಠಲ ನಿನ್ನಯ ಚರಣವ ಕಂಡು || ೭ ||

ರಾಗ : ಶಂಕರಾಭರಣ , ಅಟ್ಟತಾಳ
ಅಂಬಿಗ ನಾ ನಿನ್ನ ನಂಬಿದೆ ಜಗ- ।
ದಂಬಾರಮಣ ನಿನ್ನ ನಂಬಿದೆ ॥ ಪ ॥

ತುಂಬಿದ ಹರಿಗೋಲಂಬಿಗ ಅದ- ।
ಕೊಂಬತ್ತು ಛಿದ್ರ ನೋಡಂಬಿಗ ।
ಸಂಭ್ರಮದಿಂದ ನೀನಂಬಿಗ ಅದ- ।
ರಿಂಬು ನೋಡಿ ನಡೆಸಂಬಿಗ ॥ ೧ ॥

ಹೊಳೆಯ ಅಬ್ಬರ ನೋಡಂಬಿಗ ಅದಕೆ ।
ಸೆಳವು ಘನವಯ್ಯ ಅಂಬಿಗ ।
ಸುಳಿಯೊಳು ಮುಳುಗಿದೆ ಅಂಬಿಗ ಎನ್ನ ।
ಸೆಳೆದುಕೊಂಡೊಯ್ಯ ನೀನಂಬಿಗ ॥ ೨ ॥

ಆರು ತೆರೆಯ ನೋಡಂಬಿಗ ಅದು ।
ಮೀರಿ ಬರುತಲಿದೆ ಅಂಬಿಗ ।
ಯಾರಿಂದಲಾಗದು ಅಂಬಿಗ ಅದ ನಿ- ।
ವಾರಿಸಿ ದಾಟಿಸೊ ಅಂಬಿಗ ॥ ೩ ॥

* ಹೊತ್ತು ಹೋಯಿತು ನೋಡಂಬಿಗ, ಅಲ್ಲಿ ।
ಮತ್ತೈವರೀವರೂ ಅಂಬಿಗ ।
ಒತ್ತಿ ನಡೆಸು ನೋಡಿ ಅಂಬಿಗ ಎನ್ನ ।
ಸತ್ಯಲೋಕಕೆ ಒಯ್ಯೊ ಅಂಬಿಗ ॥ ೪ ॥

ಸತ್ತ್ವಪಥದೊಳಗಂಬಿಗ ಪರಾ- ।
ಭಕ್ತಿ ಹುಟ್ಟನು ಹಾಕಿ ಅಂಬಿಗ ।
ಮುಕ್ತಿದಯಕ ನಮ್ಮ ಪುರಂದರವಿಠಲ ।
ಮುಕ್ತಿಮಂಟಪಕೊಯ್ಯೊ ಅಂಬಿಗ ॥ ೫ ॥

* ಈ ನುಡಿಗೆ ಈ ಪಾಠ ಭೇದವಿದೆ:
ಹತ್ತು ಬೆಂಬಡಿಗರು ಅಂಬಿಗ ಅಲ್ಲಿ । ಒತ್ತಿ ಬರುತಲಿಹರಂಬಿಗ ।
ಹತ್ತುವರೆತ್ತಲು ಅಂಬಿಗ ಎನ್ನ । ಎತ್ತಿಕೊಂಡು ಒಯ್ಯೋ ಅಂಬಿಗ ॥

ರಾಗ : ಮೋಹನ , ಝಂಪತಾಳ
ಅಜ್ಞಾನಿಗಳ ಕೂಡೆ ಅಧಿಕ ಸ್ನೇಹಕಿಂತ |
ಸುಜ್ಞಾನಿಗಳ ಕೂಡೆ ಜಗಳವೇ ಲೇಸು || ಪ ||

ಉಂಬುಡುವುದಕ್ಕಿರುವ ಅರಸನೋಲಗಕಿಂತ |
ತುಂಬಿದೂರೊಳಗೆ ತಿರಿದುಂಬುವುದೆ ಲೇಸು |
ಹಂಬಲಿಸಿ ಹಾಳು ಹರಟೆ ಹೊಡೆವುದಕಿಂತ |
ನಂಬಿ ಹರಿದಾಸರೊಳು ಪ್ರೊಂದಿ ಹಾಡುವುದೆ ಲೇಸು || ೧ ||

ಒಡನೆ ಹಂಗಿಸುವವನ ಪಾಲೋಗರಕ್ಕಿಂತ |
ಕುಡಿ ನೀರು ಕುಡಿದುಕೊಂಡಿಹುದೆ ಲೇಸು |
ಬಿಡದೆ ಬಡಿದಾಡುವವರ ನೆರೆಯಲಿಹುದಕ್ಕಿಂತ |
ಅಡವಿಯೊಳಗಜ್ಞಾತವಾಸವೇ ಲೇಸು || ೨ ||

ಮಸೆದು ಮತ್ಸರಿಪ ಸತಿಯೊಡನೆ ಸಂಸಾರಕ್ಕಿಂತ |
ಹಸನಾದ ಹಾಳು ಗುಡಿಯೆ ಲೇಸು |
ಬಿಸಜಾಕ್ಷ ಪುರಂದರವಿಟ್ಟಲನ ನೆನೆನೆನಿದು |
ವಸುಧೆಯೊಳು ಚಿರಕಾಲವಿರುವುದೆ ಲೇಸು || ೩ ||

ರಾಗ : ಕಾನಡ , ಅಟ್ಟತಾಳ
ಅನುಗಾಲವು ಚಿಂತೆ ಜೀವಕ್ಕೆ ತನ್ನ | ಮನವು ಶ್ರೀರಂಗನೊಳ್ ಮೆಚ್ಚುವ ತನಕ || ಪ ||

ಸತಿಯು ಇದ್ದರು ಚಿಂತೆ ಸತಿಯು ಇಲ್ಲದ ಚಿಂತೆ | ಮತಿಹೀನ ಸತಿಯಾದರು ಚಿಂತೆಯು |
ಪೃಥಿವಿಯೊಳಗೆ ಸತಿ ಅತಿ ಚೆಲ್ವೆಯಾದರೆ | ಮಿತಿ ಮೇರೆಯಿಲ್ಲದ ಮೋಹದ ಚಿಂತೆ || ೧ ||

ಪುತ್ರರಿದ್ದರು ಚಿಂತೆ ಪುತ್ರರಿಲ್ಲದ ಚಿಂತೆ | ಅತ್ತು ಅನ್ನಕೆ ಕಾಡುವ ಚಿಂತೆಯು |
ತುತ್ತಿನ ಆಸೆಗೆ ತುತುಗಳ ಕಾಯ್ದರು | ಸುತ್ತೇಳು ಕಡೆಯಿಲ್ಲದ ಚಿಂತೆಯು || ೨ ||

ಬಡವನಾದರು ಚಿಂತೆ ಬಲಿದನಾದರು ಚಿಂತೆ | ಹಿಡಿ ಹೊನ್ನು ಕೈಯೊಳಿದ್ದರು ಚಿಂತೆಯು |
ಪೊಡವಿಯೊಳಗೆ ಸಿರಿ ಪುರಂದರವಿಠಲನ | ಬಿಡದೆ ಧ್ಯಾನಿಸಿದರೆ ಚಿಂತೆ ನಿಶ್ಚಿಂತೆ || ೩ ||

- ಭಾಗ ೧ -

- ಶ್ರೀ ಕೃಷ್ಣಾರ್ಪಣಮಸ್ತು -